

ठळक बातम्या

- ज्या स्थानिक स्वराज्य संस्थांच्या निवडणुका अद्याप जाहीर झालेल्या नाहीत, तिथं ५० टक्क्यांपेक्षा जास्त आरक्षण ठेवू नये असे सर्वोच्च न्यायालयाचे निर्देश
- राज्यात स्थानिक स्वराज्य संस्थानिवडणुकांच्या प्रचाराला वेग
- जागतिक शक्ति निर्देशांकावर आधारित क्रमावारीत भारत तिसऱ्या स्थानी
- इफ्फी, आंतरराष्ट्रीय चित्रपट महोत्सवाचा आज समारोप

आणि

- प्रसिद्ध कवी डॉ. मिर्झा रफी अहमद बेग यांचं निधन

<><><><><>

राज्यात ज्या स्थानिक स्वराज्य संस्थांच्या निवडणुका अद्याप जाहीर झालेल्या नाहीत, तिथं ५० टक्क्यांपेक्षा जास्त आरक्षणाची अधिसूचना जारी करू नये, असे निर्देश सर्वोच्च न्यायालयानं आज राज्य निवडणूक आयोगाला दिले. तसंच, ज्या निवडणुकांमध्ये ५० टक्क्यांपेक्षा जास्त आरक्षणाची अधिसूचना जारी झालेली आहे, त्या निवडणुकांचा निकाल या याचिकांवरच्या निकालावर अवलंबून राहिल, असंही सरन्यायाधीश न्यायमूर्ती सूर्य कांत आणि न्यायमूर्ती जॉयमाल्य बागची यांच्या पीठानं स्पष्ट केलं. राज्यात एकंदर २४६ नगरपरिषदा आणि ४२ नगरपंचायतींच्या निवडणुकीची प्रक्रिया सुरु झाली असून यापैकी ४० नगरपरिषदा आणि १७ नगरपंचायतींमध्ये आरक्षणाची कमाल मर्यादा ओलांडली जात असल्याची माहिती राज्य निवडणूक आयोगाचे वकील बलबीर सिंह यांनी न्यायालयाला दिली. तर, २९ महानगरपालिका आणि ३४६ पंचायत समित्यांच्या निवडणुका अद्याप जाहीर झाल्या नसल्याचंही त्यांनी सांगितलं.

हे प्रकरण तीन न्यायाधीशांच्या पीठाकडे सोपवून पुढची सुनावणी २१ जानेवारी रोजी घ्यायची सूचना न्यायालयानं केली आणि ज्यांची अधिसूचना जारी झालेली आहे, त्या निवडणुका वेळापत्रकाप्रमाणे घ्यायला परवानगी दिली. याशिवाय, उर्वरित स्थानिक स्वराज्य संस्थांच्या निवडणुकांच्या अधिसूचना जारी करण्याचा मार्गही सर्वोच्च न्यायालयानं मोकळा

केला, मात्र या सर्व निवडणुकांमध्ये आरक्षणाची ५० टक्क्यांची मर्यादा ओलांडू नका, असे निर्देशही न्यायालयानं दिले. फक्त दोन महानगरपालिकांमध्ये ही मर्यादा ओलांडली जात असल्याची माहिती राज्य निवडणूक आयोगानं दिल्यानंतर या निवडणुकांची अधिसूचना तातडीनं जारी करावी आणि निवडणूक कार्यक्रम राबवावा, असं न्यायालयानं सांगितलं. तसंच, ही पूर्ण प्रक्रिया या प्रकरणाच्या निकालावर अवलंबून राहिल, याचा पुनरुच्चार केला.

सर्वोच्च न्यायालयाच्या आजच्या निर्णयामुळं निवडणुकांवर टांगती तलवार आहे, अशी प्रतिक्रिया काँग्रेसचे विधीमंडळ गटनेते विजय वडेटीवार यांनी दिली आहे.

- - होल्ड वडेटीवार बाइट - -

- <><><><><>

दरम्यान, या निवडणुकीच्या प्रचाराला वेग आला असून विविध पक्षांचे नेते आपापल्या उमेदवारांच्या प्रचारार्थ रिंगणात उतरले आहेत. मुख्यमंत्री देवेंद्र फडणवीस जालना, वाशीम, वर्धा आणि यवतमाळ जिल्ह्यांमध्ये विविध प्रचारसभांना संबोधित करत आहेत. तर उपमुख्यमंत्री अजित पवार पुणे, अहिल्यानगर आणि रायगड जिल्ह्यात प्रचार करत आहेत. उपमुख्यमंत्री एकनाथ शिंदे यांची प्रचारसभा नाशिकमध्ये सुरू आहे. निवडणुकीच्या प्रचारासाठीचा वेळ वाढवण्यात आली असून १ डिसेंबर रोजी रात्री १० वाजता प्रचार बंद होईल, असं पत्रक राज्य निवडणूक आयोगाचे सचिव सुरेश कांकाणी यांनी जारी केलं आहे.

राज्यात नगर परिषदा आणि नगर पंचायतींच्या निवडणुकीसाठी २ डिसेंबर रोजी मतदान होणार असून त्यासाठी सार्वजनिक सुट्टी जाहीर करण्यात आली आहे. संबंधित मतदारसंघांच्या बाहेर राहणाऱ्या मतदारांनाही ही सुट्टी लागू असेल.

<><><><><>

राष्ट्रीय जैवविविधता प्राधिकरणाने राज्यातल्या ८५ जैवविविधता व्यवस्थापन समितींसाठी ५ कोटी ३४ लाख रुपयांचा निधी जारी केला आहे. विविध सूक्ष्मजीवांचा अभ्यास आणि त्यापासून मिळवल्या जाणाऱ्या प्रोबायोटिक उत्पादनांच्या निर्मितीसाठी काम करणाऱ्या विविध संस्था आणि समितींसाठी हा निधी दिला जातो. यापूर्वीही राष्ट्रीय जैवविविधता प्राधिकरणाने महाराष्ट्रातल्या १०८ जैवविविधता व्यवस्थापन समिती आणि ७ संस्थांना २ कोटी ५६ लाख रुपयांहून अधिक निधी जारी केला होता.

<><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२८ नोव्हेंबर २०२५ - शुक्रवार

प्रधानमंत्री नरेन्द्र मोदी येत्या रविवारी सकाळी ११ वाजता आकाशवाणीवर मन की बात कार्यक्रमाच्या १२८ व्या भागात देश-विदेशातल्या श्रोत्यांशी संवाद साधतील. हा कार्यक्रम आकाशवाणी आणि दूरदर्शन नेटवर्क, वेबसाइट तसंच न्यूजऑनएयर मोबाइल ऐपवर प्रसारित केला जाईल.

<><><><><>

जागतिक शक्ति निर्देशांकावर आधारित क्रमावारीत भारत तिसऱ्या स्थानावर आहे. पहिलं स्थान अमेरिकेला तर दुसरं चीनला मिळालं आहे. ऑस्ट्रेलियातल्या लोवी संस्थेमार्फत हे सर्वेक्षण करून मानांकन दिलं जातं. राष्ट्रांचा आपापल्या खंडातला प्रभाव, आणि जगावर प्रभाव टाकण्याची क्षमता, सामरिक, राजनैतिक आणि सांस्कृतिक प्रभाव अशा १३१ निकषांवर आधारित हे मानांकन दिलं जातं.

<><><><><>

तेविसाव्या भारत- रशिया वार्षिक शिखर परिषदेत सहभागी होण्यासाठी रशियाचे अध्यक्ष व्लादिमिर पुतीन येत्या ४ डिसेंबरला भारतात येणार आहेत. राष्ट्रपती द्रौपदी मुर्मू पुतीन यांच्यासाठी खास मेजवानीचं आयोजन करणार आहेत. आपल्या दोन दिवसीय दौऱ्यात ते प्रधानमंत्री नरेन्द्र मोदी यांच्याशी द्विपक्षीय चर्चा करतील. उभय देशांमधली धोरणात्मक भागीदारी आणखी मजबूत करण्याच्या दृष्टीनं त्यांच्यात विचारांची देवाणघेवाण होईल.

<><><><><>

जागतिक विचारमंथनाला दिशा देण्याचं काम आजचा भारत करत असून हिंद प्रशांत आणि ग्लोबल साऊथमधले देश एक विश्वासू भागीदार म्हणून भारताकडे पाहतात, असं संरक्षण मंत्री राजनाथ सिंह यांनी सांगितलं. नवी दिल्लीत आयोजित यंदाच्या चाणक्य संरक्षण परिसंवादात ते आज बोलत होते. विस्तारत जाणारी आपली अर्थव्यवस्था, अत्याधुनिक तंत्रज्ञान प्रगती आणि तत्वनिष्ठ राजनैतिकतेसाठी दृढ वचनबद्धता यांनी आपल्याला समतोल, स्थिर आणि जबाबदार स्थान मिळवून दिलं आहे, असं त्यांनी स्पष्ट केलं.

<><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२८ नोव्हेंबर २०२५ - शुक्रवार

आत्मनिर्भर भारत हे आता एक सामूहिक राष्ट्रीय अभियान बनलं असून प्रत्येक भारतीय आपापल्या पद्धतीने त्यात योगदान देत असल्याचं प्रतिपादन वाणिज्य आणि उद्योगमंत्री पियूष गोयल यांनी केलं आहे. ते आज नवी दिल्लीत FICCIच्या ९८व्या वार्षिक सर्वसाधारण सभेला संबोधित करत होते. प्रधानमंत्री नरेंद्र मोदी यांनी भारतात आर्थिक स्वावलंबनाची धारणा रुजवल्याचंही गोयल म्हणाले. फिक्कीच्या यंदाच्या सभेची संकल्पना देखील महात्मा गांधीच्या आर्थिक स्वावलंबनाच्या दृष्टिकोनाशी सुसंगत असल्याचं गोयल म्हणाले..

- - होल्ड बाईट - पियूष गोयल - -

परकीय व्यापार गुंतवणुकीने व्यवसायांची व्याप्ती आणि आर्थिक उलाढाल वाढवण्यासाठी मदत केली आहे. देशातलं संशोधन, विकास आणि नवोन्मेष क्षेत्र वेगाने वाढत असल्याचं ते म्हणाले.

<><><><><>

छत्तीसगडमध्ये नवा रायपूर इथे आजपासून पोलीस महासंचालक आणि महानिरीक्षकांची साठावी अखिल भारतीय परिषद सुरू झाली. तीन दिवस चालणाऱ्या या परिषदेत आज केंद्रीय गृहमंत्री अमित शहा सहभागी होत आहेत. तर प्रधानमंत्री नरेंद्र मोदी उद्या या परिषदेत सहभागी होतील.

देशभरातले वरिष्ठ पोलीस अधिकारी, विविध राज्य आणि केंद्रशासित प्रदेशांचे पोलीस महासंचालक तसंच, राष्ट्रीय सुरक्षा सल्लागार अजित डोभाल हे देखील या परिषदेला उपस्थित राहणार आहेत.

<><><><><>

५६ व्या भारतीय आंतरराष्ट्रीय चित्रपट महोत्सव - इफ्फीचा आज गोव्यातील पणजीत समारोप होणार आहे. समारोपाच्या कार्यक्रमात दिवंगत अभिनेते धर्मेन्द्र यांना श्रद्धांजली वाहण्यात येईल. २० नोव्हेंबर रोजी सुरू झालेल्या या महोत्सवात ८१ देशांतले २४० हून अधिक चित्रपट प्रदर्शित झाले.

<><><><><>

सुप्रसिद्ध कवी, 'मिर्झा एक्सप्रेस' नावाने ओळखले जाणारे डॉ. मिर्झा रफी अहमद बेग याचं आज, अमरावती इथं निधन झालं, ते ६८ वर्षांचे होते. अनेक कवी संमेलनात त्यांनी

आकाशवाणी मुंबई
प्रादेशिक बातमीपत्र - दुपारी ३.०० वाजता
२८ नोव्हेंबर २०२५ - शुक्रवार

आपल्या शैलीनं रसिकांमध्ये स्थान निर्माण केलं होते. 'मिर्झाजी कहीन' हा त्यांचा वर्तमानपत्रातील स्तंभ लोकप्रिय झाला होता. मिर्झा यांचे २० काव्यसंग्रह प्रसिद्ध असून मिर्झा एक्सप्रेस या नावाने अफलातून किस्से आणि कवितेचा कार्यक्रम प्रसिद्ध होता.

//<><><><><>||